



## Ġabra tal-ġurisprudenza

KONKLUŻJONIJIET TAL-AVUKAT ĠENERALI  
BOBEK  
ippreżentati fid-9 ta' Ġunju 2016<sup>1</sup>

**Kawża C-212/15**

**ENEFI Energiahatekonysagi Nyrt**  
**vs**  
**Directia Generală Regională a Finanțelor Publice Brașov (DGRFP)**

[talba għal deċiżjoni preliminari mressqa mit-Tribunalul Mureș Secția Civilă (qorti reġjonali, Mureș, awla ċivili, ir-Rumanija)]

“Proċedura ta’ insolvenza — Effetti previsti mil-liġi tal-Istat tal-ftuħ tal-proċedura fir-rigward ta’ kreditu tat-taxxa li ma ġiex irreġistrat f’din il-proċedura u li kien is-suġġett ta’ eżekuzzjoni forzata fi Stat Membru ieħor”

### I – Introduzzjoni

1. Din il-kawża tikkonċerna l-eżekuzzjoni forzata ta’ kreditu fiskali fir-Rumanija kontra kumpannija li hija stabbilita u li kienet saret suġġetta għal proċedura ta’ insolvenza fl-Ungerija. Dan il-kreditu fiskali ma ġiex irreġistrat f’din il-proċedura ta’ insolvenza u, skont id-dritt Ungeriz, issa ddekada.

2. Il-Qorti tal-Ġustizzja qiegħda tintalab taċċerta jekk ir-Regolament (KE) Nru 1346/2000 dwar proċedimenti ta’ falliment [proċeduri ta’ insolvenza]<sup>2</sup> jippermettix regola nazzjonali li tipprovdi għad-dekadenza jew għas-sospensjoni tal-eżekuzzjoni forzata ta’ tali kreditu mhux irreġistrat. Il-Qorti tal-Ġustizzja qiegħda tiġi mistiedna wkoll tiddetermina jekk in-natura fiskali ta’ dan il-kreditu hijiex sinjifikattiva għal din l-analiżi. Dawn id-domandi jqajmu l-kwistjoni anċillari dwar jekk il-liġi nazzjonali applikabbli għall-proċedura ta’ insolvenza mibdija fi Stat Membru wieħed għandhiex tirregola wkoll l-impatt li l-bidu ta’ dawn il-proċeduri ta’ insolvenza jkollhom fuq azzjoni ta’ eżekuzzjoni forzata li tikkonċerna l-istess debitur fi Stat Membru ieħor.

### II – Il-kuntest ġuridiku

#### A – *Id-dritt tal-Unjoni*

3. Skont l-Artikolu 3(1) tar-Regolament Nru 1346/2000 “[i]l-qradi ta’ l-Istat Membru li fit-territorju tiegħu jkun jinstab iċ-ċentru ta’ l-interessi prinċipali tad-debitur għandu jkollu l-ġurisdizzjoni biex jiftaħ il-proċedimenti ta’ falliment [proċeduri ta’ insolvenza]. Fil-każ ta’ kumpannija jew persuna ġuridika, il-post ta’ l-uffiċju rreġistrat għandu jkun meqjus li huwa iċ-ċentru ta’ l-interessi prinċipali fin-nuqqas ta’ prova għal kuntrarju”.

<sup>1</sup> — Lingwa oriġinali: l-Ingliż.

<sup>2</sup> — Regolament tal-Kunsill (KE) Nru 1346/2000, tad-29 ta’ Mejju 2000, dwar proċedimenti ta’ falliment [proċeduri ta’ insolvenza] (ĠU Edizzjoni Speċjali bil-Malti, Kapitolu 19, Vol. 1, p. 191).

4. L-Artikolu 4 tar-Regolament Nru 1346/2000 jistabbilixxi regoli dwar il-liġi applikabbli. Bħala regola generali l-Artikolu 4(1) jgħid li “[h]lief fejn ipprovdut b’mod ieħor f’dan ir-Regolament, il-liġi applikabbli għal proċedimenti ta’ falliment [proċeduri ta’ insolvenza] u l-effetti tagħhom għandha tkun dik ta’ l-Istat Membru li fit-territorju tiegħu tinfetaħ tali proċedura, minn hawn ’il quddiem imsemmija bħala l-‘Istat tal-ftuħ tal-proċedimenti”.

5. Skont l-Artikolu 4(2) tar-Regolament Nru 1346/2000, il-liġi tal-Istat tal-ftuħ, imsejha *l-lex concursus* fil-Premessa 23 tar-regolament, “għandha tiddetermina l-kondizzjonijiet tal-ftuħ ta’ dawk il-proċedimenti, il-manjiera tagħhom u l-egħluq tagħhom”. Din id-dispożizzjoni għandha lista mhux eżawrjenti ta’ aspetti li ma humiex irregolati mil-*lex concursus*, inklużi, fost affarijiet oħra, fis-subinċiż (f), “l-effetti tal-proċedimenti ta’ falliment [proċeduri ta’ insolvenza] fuq il-proċedimenti miġjuba minn kredituri individwali, bl-eċċezzjoni ta’ kawzi pendenti”, u fis-subinċiż (k), “id-drittijiet tal-kredituri wara l-egħluq ta’ proċedimenti ta’ falliment [proċeduri ta’ insolvenza]”.

6. L-Artikolu 15 tar-Regolament Nru 1346/2000 jgħid li “[l]-effetti ta’ proċedimenti ta’ falliment [proċeduri ta’ insolvenza] fuq kawzi pendenti li jikkonċernaw assi jew dritt li jkun u ittiegħdu minn għand id-debitur għandhom jiġu regolati biss bil-liġi ta’ l-Istat Membru li fiha il-kawża tkun pendenti”.

7. Skont l-Artikolu 20(1) tar-Regolament Nru 1346/2000, fil-prinċipju, “[k]reditur li, wara l-ftuħ tal-proċedimenti msemmija fl-Artikolu 3(1) jakkwista b’xi meżzi, b’mod partikolari permezz ta’ infurzar, sodisfazzjoni totali jew parzjali tat-talba tiegħu fuq l-assi li jappartjenu lid-debitur li jkun jinsab fit-territorju ta’ Stat Membru ieħor, għandu jrodd lura lill-likwidatur dak li jkun akkwista [...]”

8. Fl-aħħar nett, l-Artikolu 39 tar-Regolament Nru 1346/2000 jirrikonoxxi d-dritt ta’ “[x]i kreditur li jkollu r-residenza abitwali tiegħu jew id-domicilju jew l-uffiċju rreġistrat fi Stat Membru apparti minn dak l-Istat tal-ftuħ tal-proċedimenti, inklużi l-awtoritajiet tat-taxxa u awtoritajiet tas-sigurtà soċjali ta’ Stati Membri, għandu jkollu d-dritt li jippreżenta talbiet bil-miktub fil-proċedimenti ta’ falliment [proċeduri ta’ insolvenza]”.

### B – *Id-dritt nazjonali*

9. L-Artikolu 20(3) tal-liġi Ungeriza dwar l-insolvenza, il-Liġi XLIX tal-1991, jipprovdi li kreditur li ma jkunx osserva t-terminu għad-dikjarazzjoni tal-kreditu tiegħu skont l-Artikolu 10(2) ta’ din il-liġi jitlef il-possibbiltà li jipparteċipa fil-ftehim bejn id-debitur u l-kredituri fi tmiem il-proċedura ta’ insolvenza. Dan ifisser effettivament, li kreditur li ma jkunx irreġistra kreditu, ma jkunx jista’ fil-prinċipju jkompli jinvoka dan il-kreditu kontra d-debitur.

### III – **Il-fatti, il-proċeduri fil-kawża prinċipali u d-domandi preliminari**

10. ENEFI Energiahatekonysagi Nyrt (iktar ’il quddiem “ir-rikorrenti”) hija kumpannija bis-sede tagħha fl-Ungerija u bi stabbiliment fir-Rumanija.

11. Fit-13 ta’ Dicembru 2012, inbdiet proċedura ta’ insolvenza kontra r-rikorrenti fl-Ungerija.

12. Fis-7 ta’ Jannar 2013, id-Direċċja Generală Regională a Finanțelor Publice Braşov (direttorat generali reġjonali tal-finanzi pubbliċi ta’ Brasov) (iktar ’il quddiem il-“konvenut”), kien innotifikat li kienet inbdiet proċedura ta’ insolvenza fl-Ungerija u dwar il-possibbiltà li jkun rreġistrati krediti kontra r-rikorrenti f’din il-proċedura.

13. F'Jannar 2013, il-konvenut ipprova jirreġistra żewġ krediti fil-proċedura ta' insolvenza (iktar 'il quddiem "il-krediti inizjali"). Madankollu, huwa naqas milli josserva t-terminu applikabbli u ma hallasx l-ispejjeż ta' reġistrazzjoni applikabbli. Għalhekk, dawn il-krediti ma setgħux jiġu rreġistrati u jittiehdu inkunsiderazzjoni fil-proċedura ta' insolvenza, kif indika l-likwidatur fit-2 ta' Mejju 2013.

14. Bejn il-5 u l-25 ta' Ġunju 2013, filwaqt li l-proċedura ta' insolvenza kienet għadha pendenti, il-konvenut wettaq kontroll fiskali fil-bini tal-istabbiliment tar-rikorrenti fir-Rumanija. Fil-25 ta' Ġunju 2013, il-konvenut hareġ avviż ta' taxxa dwar l-obbligi tal-VAT addizzjonali tar-rikorrenti (iktar 'il quddiem "l-avviż ta' taxxa wara l-insolvenza") tar-rikorrenti. Il-konvenut ma kien irreġistra ebda kreditu b'rabta mal-avviż ta' taxxa wara l-insolvenza. Minflok, huwa beda proċedura ta' eżekuzzjoni forzata fir-Rumanija fir-rigward ta' dan l-avviż.

15. L-avviż ta' taxxa wara l-insolvenza għall-bidu ma kienx ikkontestat mir-rikorrenti. Għaldaqstant, kienet inharġet ordni ta' eżekuzzjoni kontra r-rikorrenti fis-7 ta' Awwissu 2013 mill-awtoritajiet Rumani.

16. Il-proċedura ta' insolvenza fl-Ungerija ngħalqet fis-7 ta' Settembru 2013.

17. Fit-3 ta' Settembru 2013, ir-rikorrenti bdiet proċedura ta' oppożizzjoni kontra l-ordni ta' eżekuzzjoni fir-Rumanija. Ir-rikorrenti hija tal-fehma li hija ma għandhiex l-obbligu thallas is-somma mitluba f'tali ordni u tqis li l-eżekuzzjoni tagħha huwa illegali. Hija tenfasizza li, meta seħħ il-kontroll fiskali li wassal għall-ħruġ tal-avviż ta' taxxa wara l-insolvenza, ir-rikorrenti kienet diġà sugġetta għall-proċedura ta' insolvenza fl-Ungerija. Għalhekk, sabiex jiġu infurzati l-obbligi ta' hlas tar-rikorrenti skont l-avviż ta' taxxa wara l-insolvenza, il-konvenut kellu jirreġistra t-talba ta' eżekuzzjoni forzata tiegħu fil-proċedura ta' insolvenza. Ir-rikorrenti tgħid li l-liġi Ungeriza hija l-liġi li tirregola l-insolvenza skont ir-Regolament (Nru) 1346/2000 u l-liġi Ungeriza tipprovdi li l-krediti li ma ġewx irreġistrati fil-proċedura ta' insolvenza ddekadu. Għalhekk, skont ir-rikorrenti, id-dritt tal-konvenut skont l-avviż ta' taxxa wara l-insolvenza issa ddekada.

18. F'dawn iċ-ċirkustanzi, it-Tribunalul Mureş Sectia Civilă (qorti reġjonali, Mureş, awla ċivili) issospenda l-proċedura u rrinwija d-domandi preliminari li ġejjin lill-Qorti tal-Ġustizzja:

- (1) Fil-kuntest tal-interpretazzjoni tal-Artikolu 4(1) u (2)(f) u (k) tar-Regolament tal-Kunsill (KE) Nru 1346/2000, tad-29 ta' Mejju 2000, dwar proċedimenti ta' falliment [proċeduri ta' insolvenza], l-effetti tal-proċeduri ta' insolvenza previsti mil-liġi tal-Istat tal-ftuħ tal-proċeduri jistgħu jinkludu, fir-rigward ta' kreditur li ma pparteċipax fil-proċeduri ta' insolvenza, id-dekadenza mid-dritt li jieħu azzjoni sabiex jinforza l-kreditu tiegħu fi Stat Membru ieħor jew is-sospensjoni tal-eżekuzzjoni forzata ta' tali kreditu f'dan l-Istat Membru l-ieħor?
- (2) Hija rilevanti f'dan ir-rigward in-natura fiskali tal-kreditu li huwa s-sugġett ta' eżekuzzjoni forzata fi Stat Membru differenti mill-Istat tal-ftuħ tal-proċeduri?

19. Osservazzjonijiet bil-miktub kienu sottomessi mill-Gvern tal-Ungerija u mill-Gvern tal-Pajjiżi l-Baxxi, kif ukoll mill-Kummissjoni Ewropea. Il-Gvern Ungeriz u l-Kummissjoni pprezentaw sottomissjonijiet orali fis-seduta tal-14 ta' April 2016.

#### IV – Analizi

20. It-tieni domanda magħmula mill-qorti tar-rinviju hija intiża, essenzjalment, sabiex jiġi aċċertat l-kamp ta' applikazzjoni tar-Regolament Nru 1346/2000. L-ewwel domanda tikkoncerna l-effetti ta' dan ir-regolament, sa fejn ġie kkonfermat li r-Regolament Nru 1346/2000 huwa effettivament applikabbli għal krediti fiskali.

21. Il-kwistjoni tal-applikabbiltà tar-Regolament Nru 1346/2000 loġikament tippreċedi l-eżaminazzjoni tal-effetti tiegħu. Għalhekk, ser nibda l-analiżi tiegħi billi nrispondi t-tieni domanda l-ewwel, jiġifieri jekk in-natura fiskali tal-avviż ta' taxxa wara l-insolvenza hijiex b'mod jew ieħor rilevanti għall-applikabbiltà tar-Regolament Nru 1346/2000 (A). It-tieni nett, ser neżamina jekk ir-Regolament Nru 1346/2000 jippermettix liġi nazzjonali li ttiprovdi d-dekadenza ta' krediti mhux irregistrati fi proċeduri ta' insolvenza jew is-sospensjoni tal-eżekuzzjoni forzata ta' tali krediti fi Stat Membru differenti (B).

#### A – *Id-Domanda 2*

22. Permezz tat-tieni domanda preliminari tagħha, il-qorti tar-rinviju tixtieq tkun taf jekk in-natura speċifika tal-kreditu bbażat fuq l-avviż ta' taxxa wara l-insolvenza huwiex rilevanti għall-analiżi tal-applikabbiltà tar-Regolament Nru 1346/2000.

23. Il-qorti tar-rinviju tuża l-kunċett ta' "kreditu fiskali" ("fiscal claim") sabiex tirreferi għall-obbligi fiskali ("tax obligations") tar-rikorrenti li joriginaw mid-dritt Rumien. Għalhekk, jidher li f'dan il-kuntest, it-terminu bl-Ingliż "fiscal" huwa essenzjalment sinonimu għal "taxxa" (jiġifieri "fiskali", "ta' taxxa"). Il-qorti tar-rinviju tidher li qiegħda tassumi li kreditu fiskali għandu jiġi ttrattat b'mod differenti peress li l-konvenut huwa awtorità tat-taxxa.

24. Bħall-pożizzjoni espressa mill-Gvern Ungeriz u mill-Gvern tal-Pajjiżi l-Baxxi, kif ukoll mill-Kummissjoni, jiena m'iniex ta' din il-fehma.

25. It-test tar-Regolament Nru 1346/2000 jindika b'mod ċar hafna li huwa applikabbli kemm għal kredituri tad-dritt privat kif ukoll għal kreditu tad-dritt pubbliku, mingħajr distinzjoni. L-Artikolu 39 jirrikonoxxi d-dritt ta' "[x]i kreditur li jkollu r-residenza abitwali tiegħu jew id-domicilju jew l-uffiċju rreġistrat fi Stat Membru apparti minn dak l-Istat tal-ftuħ tal-proċedimenti, *inklużi l-awtoritajiet tat-taxxa u awtoritajiet tas-sigurtà soċjali ta' Stati Membri*, [...] li jipprezenta talbiet bil-miktub fil-proċedimenti ta' falliment [proċeduri ta' insolvenza]"<sup>3</sup>. Dan huwa mtenni wkoll fil-premessa 21 tar-regolament<sup>4</sup>.

26. Barra minn hekk, f'termini fattwali, huwa manifest mid-digriet tar-rinviju li l-konvenut ipprova jaġixxi (fir-rigward tal-kreditu inizjali) u seta' jaġixxi (fir-rigward tal-avviż ta' taxxa wara l-insolvenza) bhala kreditur fis-sens ordinarju ta' dan it-terminu fi proċeduri ta' insolvenza, jiġifieri, bi kreditu tiegħu stess li għandu jiġi pprezentat kontra d-debitur insolventi<sup>5</sup>.

27. Għalhekk, nissuggerixxi li r-risposta li l-Qorti tal-Ġustizzja għandha tagħti għat-tieni domanda preliminari għandha tkun li n-natura fiskali ta' azzjoni ta' eżekuzzjoni forzata li tinbeda fi Stat Membru li ma jkunx l-Istat tal-ftuħ tal-proċeduri ta' insolvenza ma hijiex rilevanti għall-applikabbiltà tar-Regolament Nru 1346/2000 għal din l-azzjoni ta' eżekuzzjoni forzata.

3 — Enfasi miżjuda minni.

4 — "Kull kreditur, li jkollu ir-residenza abitwali tiegħu, id-domicilju jew l-uffiċju rreġistrat fil-Komunità, għandu jkollu d-dritt li jipprezenta t-talbiet [il-kreditu] tiegħu f'kull wahda mill-proċedimenti ta' falliment [insolvenza] pendenti fil-Komunità u li jkollhom x'jaqsmu ma' l-assi tad-debitur. Dan għandu japplika wkoll għall-*awtoritajiet tat-taxxi u għall-istituzzjonijiet tas-sigurtà soċjali* [...]". Enfasi miżjuda minni. Ara, b'analoġija, il-konkluzjonijiet tal-Avukat Ġenerali Szpunar fil-kawża Mulhaupt (C-195/15, EU:C:2016:369) li jikkonfermaw, fil-punti 60 sa 73, l-applikabbiltà tal-Artikolu 5 tar-Regolament Nru 1346/2000 għad-drittijiet *in rem* (fiskali) tad-dritt pubbliku u li jissuggerixxu, b'mod ġenerali, li xejn f'dan ir-regolament ma jippermetti li ssir distinzjoni bejn il-kreditu tad-dritt pubbliku u dawk tad-dritt privat f'dan il-kuntest partikolari.

5 — Sentenza tas-17 ta' Novembru 2011, Zaza Retail (C-112/10, EU:C:2011:743, punti 31 sa 34). Fil-fatt, f'din is-sentenza, il-Qorti tal-Ġustizzja identifikat sitwazzjonijiet partikolari li jikkostitwixxu eċċezzjonijiet li fihom awtorità pubblika ma tkunx taqa' taht il-kunċett ta' kreditur fis-sens tar-Regolament Nru 1346/2000 (*a contrario*, f'ċirkustanzi normali, tkun taqa' taht dan il-kunċett). Fil-Kawża Zaza Retail (C-112/10, EU:C:2011:743), il-Qorti tal-Ġustizzja kkonkludiet li l-ministeru pubbliku Belġjan ma setax jiġi kklassifikat bhala kreditur awtorizzat li jitlob il-ftuħ ta' proċedura ta' insolvenza territorjali skont l-Artikolu 3(4)(b) tar-Regolament Nru 1346/2000 minhabba li din l-awtorità la kienet qiegħda tintervjeni *in casu* bhala kreditur u lanqas għan-nom jew fisem il-kredituri.

28. Għall-finijiet ta' ċarezza, għandu jiġi enfasizzat li n-newtralità tar-Regolament Nru 1346/2000 fir-rigward tal-applikabbiltà tiegħu għal krediti ta' kredituri tad-dritt pubbliku u tad-dritt privat ma taffettwax id-drittijiet potenzjalment preferenzjali li jgawdu minnhom ċerti kategoriji ta' kredituri fi proċeduri ta' insolvenza skont il-liġi nazzjonali rilevanti. L-applikabbiltà tar-Regolament Nru 1346/2000, minn naħa, u drittijiet sostantivi li joriġinaw minn diversi liġijiet nazzjonali, min-naħa l-oħra, huma żewġ kwistjonijiet separati. Din il-kawża tikkonċerna tal-ewwel u mhux tal-aħħar.

## B – *Id-Domanda 1*

29. Permezz tal-ewwel domanda preliminari tagħha, il-qorti tar-rinviju tixtieq tkun taf jekk ir-Regolament Nru 1346/2000 jippermettix leġislazzjoni nazzjonali li ttipprovdi d-dekadenza ta' krediti li ma jkunux ġew debitament irreġistrati fi proċedura ta' insolvenza jew is-sospensjoni tal-eżekuzzjoni forzata ta' tali krediti fi Stat Membru differenti. Ser neżamina, l-ewwel nett, il-kwistjoni tad-dekadenza u tas-sospensjoni (i). Sussegwentement, ser neżamina jekk il-liġi Ungeriza, bħala *lex concursus*, għandhiex tirregola wkoll l-effetti tal-proċedura ta' insolvenza fuq l-azzjoni ta' eżekuzzjoni forzata fir-Rumanija (ii).

i) Dekadenza ta' krediti mhux irreġistrati u sospensjoni tal-eżekuzzjoni forzata tagħhom

30. Il-qorti tar-rinviju tissuggerixxi li, f'din il-kawża, il-liġi Ungeriza bħala *lex concursus* ma għandhiex ttipprovdi għad-dekadenza ta' kreditu invokat fi Stat Membru differenti. Huwa ssuggerit li dan ikun inkompatibbli mal-possibbiltà ta' ftuħ ta' proċeduri sekondarji<sup>6</sup>. Dan jippermetti wkoll lid-debitur jevadi l-obbligi fiskali nazzjonali tiegħu.

31. Għandu jiġi nnotat li l-kamp ta' applikazzjoni tar-Regolament Nru 1346/2000 huwa limitat prinċipalment għar-regoli dwar il-kunflitt tal-liġijiet<sup>7</sup>. Dan jinkludi ftit regoli uniformi. Dawn ir-regoli uniformi li jinkludi ma jikkonċernawx il-konsegwenzi marbuta man-nuqqas ta' reġistrazzjoni ta' kreditu ta' proċedura ta' insolvenza.

32. Fil-kuntest leġislattiv, huma l-Istati Membri li għandhom jipprovdu r-regoli applikabbli li jirregolaw il-konsegwenzi marbuta man-nuqqas ta' reġistrazzjoni ta' kreditu fi proċedura ta' insolvenza, bla ħsara għaž-żewġ rekwiżiti tal-ekwivalenza u tal-effettività<sup>8</sup>. Dawn iż-żewġ rekwiżiti ser jiġu eżaminati issa, wiehed wiehed.

33. Ir-rekwiżit tal-*ekwivalenza* jimplika li d-dispożizzjonijiet tad-dritt nazzjonali b'rabta mal-partecipazzjoni ta' kredituri transkonfinali fi proċedura ta' insolviment mibdija fl-Ungerija ma humiex inqas favorevoli mill-kundizzjonijiet ta' partecipazzjoni applikabbli għall-kredituri nazzjonali.

34. Skont l-Artikolu 20(3) tal-Liġi XLIX tal-1991, id-dekadenza ta' kreditu mhux irreġistrat hija dovuta għan-nuqqas ta' reġistrazzjoni tal-kreditu fit-terminu xieraq. Il-kwistjoni dwar jekk il-kreditu jkunx ġie pprezentat minn kreditur nazzjonali jew transkonfinali ma għandha ebda sinjifikat f'dan ir-rigward.

6 — Skont il-premessa 12, l-Artikolu 3(2) u l-Artikolu 27 tar-Regolament Nru 1346/2000, proċeduri sekondarji jistgħu jinbdeu fl-Istat Membru fejn id-debitur ikollu stabbiliment. Il-proċeduri sekondarji jiżvolġu parallelament mal-proċeduri prinċipali ta' insolvenza mibdija fl-Istat Membru taċ-ċentru tal-interessi prinċipali tad-debitur. Għaldaqstant, il-proċeduri sekondarji jikkostitwixxu eċċezzjoni għall-universalità ta' effetti li l-proċeduri prinċipali ta' insolvenza jimplikaw. Bħala tali, il-proċeduri sekondarji għandhom ikunu proċeduri ta' likwidazzjoni u l-effetti tagħhom ikunu limitati għall-assi li jkunu jinsabu fl-Istat Membru li fih jinbdeu. Ara wkoll is-sentenza tal-11 ta' Ġunju 2015, Comité d'entreprise de Nortel Networks *et* u Rogeau (C-649/13, EU:C:2015:384, punti 36 u 48, u l-ġurisprudenza ċċitata).

7 — Sentenza tal-11 ta' Ġunju 2015, Comité d'entreprise de Nortel Networks *et* (C-649/13, EU:C:2015:384, punt 49); Konklużjonijiet tal-Avukat Ġenerali Kokott fil-kawża van Buggenhout u van de Mierop (C-251/12, EU:C:2013:295, punt 15).

8 — Fil-kuntest tar-Regolament Nru 1346/2000 ara s-sentenza tal-15 ta' Ottubru 2015, Nike European Operations Netherlands (C-310/14, EU:C:2015:690, punt 28 u l-ġurisprudenza ċċitata).



35. Barra minn dan, ma hemm ebda indikazzjoni fid-digriet tar-rinviju li kredituri bbażati fi Stat Membru għajr l-Ungerija jkunu suġġetti għal trattament inqas favorevoli meta mqabbla ma' kredituri nazzjonali fir-rigward tar-reġistrazzjoni tal-krediti tagħhom fi proċedura ta' insolvenza mibdija fl-Ungerija jew meta jipparteċipaw f'dawn il-proċeduri.

36. Huwa minnu li, f'termini prattiċi, kredituri transkonfinali tipikament għandhom jegħlbu ostakoli li joriginaw mid-distanza ġeografika u d-differenzi lingwistiċi u legali bejn l-Istat Membru li fih jinbdeu il-proċeduri ta' insolvenza u l-Istat Membru li fih ikunu bbażati tali kredituri. Madankollu, din hija karatteristika inerenti ta' proċeduri ta' insolvenza transkonfinali, simili għad-diffikultajiet li jistgħu jiltaqgħu magħhom il-partijiet flitigazzjoni transkonfinali.

37. Ir-Regolament Nru 1346/2000 attwalment jindirizza tali tħassib billi jeżiġi li kredituri transkonfinali jiġu nnotifikati u informati dwar il-bidu ta' proċeduri ta' insolvenza fi Stat Membru iehor (bħal skont l-Artikolu 40), sabiex b'hekk titjeb l-effiċjenza ġenerali ta' proċeduri ta' insolvenza.

38. Fl-aħħar nett, il-fatti ta' din il-kawża juru li l-konvenut kien debitament informat bil-proċedura ta' insolvenza u bit-terminu ta' skadenza applikabbli għar-reġistrazzjoni ta' kull kreditu. Dan jixhdu l-fatt li l-konvenut ipprova jirreġistra l-kreditu inizjali.

39. Skont ir-rekwiżit ta' *effettività*, l-Istati Membri huma prekluzi milli jagħmlu l-eżerċizzju tad-drittijiet mogħtija mid-dritt tal-Unjoni prattikament impossibbli jew eċċessivament diffiċli.

40. Jekk ir-rekwiżit tal-effettività għandu jiġi analizzat indipendentement minn dak tal-ekwivalenza, u jkollu jiġi applikat filwaqt li tkun osservata l-awtonomija proċedurali ta' bażi tal-Istati Membri, huwa għandu debitament jiġi limitat għal żewġ każijiet: l-ewwel nett, impossibbiltà ġenwina u t-tieni nett, livell ta' ineffiċjenza fir-rigward tal-infurzar ta' drittijiet ibbażati fuq id-dritt tal-Unjoni li jikkostitwixxi ksur tad-dritt għal rimedju effettiv previst fl-Artikolu 47 tal-Karta tad-Drittijiet Fundamentali tal-Unjoni Ewropea. Għal din l-aħħar kategorija, ir-rekwiżiti huma relattivament stretti.

41. Il-Qorti tal-Ġustizzja diġà indikat li l-eżistenza ta' terminu għar-reġistrazzjoni ta' kreditu fi proċedura ta' insolvenza ma hijiex, fiha nfisha, inkompatibbli mal-prinċipju ta' effettività. L-iffissar ta' termini raġonevoli jissodisfa l-prinċipju ta' effettività, u jikkostitwixxi wkoll applikazzjoni prattika tal-prinċipju ta' ċertezza legali<sup>9</sup>.

42. Kif ġie nnotat diġà, il-konvenut ġie nnotifikat dwar il-ftuħ tal-proċedura ta' insolvenza fl-Ungerija. Barra minn hekk, huwa ġie informat ukoll dwar it-termini li fihom huwa kellu jirreġistra kull kreditu, bħal dak li tnissel mill-avviż ta' taxxa wara l-insolvenza.

43. Mill-ġdid, l-informazzjoni mogħtija fid-digriet tar-rinviju ma fiha ebda informazzjoni li tindika li l-konvenut kien iltaqa' ma' ostakoli partikolari li rendew prattikament impossibbli jew eċċessivament diffiċli (skont kif deskritt iktar 'il fuq) sabiex huwa jirreġistra l-kreditu tiegħu li jorigina mill-avviż ta' taxxa wara l-insolvenza u jipparteċipa fil-proċeduri ta' insolvenza mibdija fl-Ungerija.

44. Fid-dawl tal-kunsiderazzjoni preċedenti, l-ewwel konklużjoni intermedjarja tiegħi hija li r-Regolament Nru 1346/2000 ma jipprekludix li dispożizzjoni tad-dritt nazzjonali, bħall-Artikolu 20(3) tal-Liġi XLIX tal-1991, li ttiprovdi d-dekadenza ta' krediti li ma ġewx debitament irreġistrati fi proċedura ta' insolvenza.

9 — Ara, b'analogija, is-sentenza tat-18 ta' Settembru 2003, Pflücke (C-125/01, EU:C:2003:477, punti 35 u 36, u l-ġurisprudenza ċċitata).

45. Barra minn hekk, il-kliem tal-ewwel domanda preliminari jirreferi mhux biss għad-*dekadenza* ta' krediti mhux irregistrati, iżda wkoll għas-*sospensjoni* tal-eżekuzzjoni forzata fi Stat Membru ieħor ta' tali krediti mhux irregistrati. Madankollu, il-legiżlazzjoni Ungeriza deskritta fid-digriet tar-rinviju tipprevedi biss id-*dekadenza* ta' krediti mhux irregistrati. Il-qorti tar-rinviju ma tat ebda informazzjoni dwar dispożizzjonijiet speċifiċi tad-dritt Ungeriza li jimplikaw is-*sospensjoni* tal-eżekuzzjoni forzata ta' krediti li ma ġewx irregistrati fi proċedura ta' insolvenza.

46. Madankollu, fl-ispirtu ta' kooperazzjoni li jirregola l-proċedura ta' deċiżjoni preliminari, u sabiex il-qorti nazzjonali tingħatalha risposta sħiħa u siewja, nixtieq inżid il-kummenti li ġejjin. Digà ssuġġerixxajt li, fil-fehma tiegħi, ir-Regolament Nru 1346/2000 jippermetti regola *lex concursus* li għandha effett legali sostantiv importanti: id-*dekadenza* ta' krediti mhux irregistrati. Jekk effett daqstant sinjifikattiv huwa permess, l-istess regolament għandu, *a fortiori*, jippermetti wkoll regola *lex concursus* li sempliċement tissospendi l-proċedura ta' eżekuzzjoni forzata relatata li jista' jkollha effett inqas sinjifikattiv fuq id-drittijiet tal-partijiet milli *dekadenza* definittiva.

47. Għaldaqstant, it-tieni konklużjoni intermedjarja tiegħi hija li r-Regolament Nru 1346/2000 ma jipprekludix dispożizzjoni ta' *lex concursus* li tipprevedi s-*sospensjoni* tal-eżekuzzjoni forzata ta' krediti li ma jkunux ġew irregistrati fi proċedura ta' insolvenza meta l-Istat Membru li fih l-eżekuzzjoni forzata tkun ser isseħħ, ikun differenti mill-Istat Membru li fih tkun inbdiet proċedura ta' insolvenza.

ii) Il-liġi li tirregola l-effetti ta' proċedura ta' insolvenza fuq azzjoni ta' eżekuzzjoni forzata fi Stat Membru differenti

48. Il-qorti tar-rinviju għandha dubji dwar jekk l-interpretazzjoni tal-Artikolu 4(1), tal-Artikolu 4(2)(f) u tal-Artikolu 4(2)(k) tar-Regolament Nru 1346/2000 timplikax li l-liġi Ungeriza, bħala *lex concursus*, għandha tirregola wkoll l-effetti tal-proċedura ta' insolvenza mibdija fl-Ungerija fuq l-azzjoni ta' eżekuzzjoni forzata pendenti quddiemha jew jekk tali effetti għandhomx ikunu rregolati mil-liġi Rumena.

49. Sabiex niċċara din il-kwistjoni, ser neżamina l-fatturi li jiddeterminaw il-liġi applikabbli f'din il-kawża.

50. L-ewwel nett, huwa paċifiku li l-proċedura ta' insolvenza fl-Ungerija hija l-proċedura prinċipali ta' insolvenza fis-sens tal-Artikolu 3(1) tar-Regolament Nru 1346/2000. Kif intqal fl-Artikolu 16(1) u kkonfermat mill-premessa 22 ta' dan ir-regolament, l-effetti ta' din il-proċedura għandhom, fil-prinċipju, jiġu rikonnoxxuti fl-Istati Membri l-oħra kollha<sup>10</sup>.

51. It-tieni nett, mid-digriet tar-rinviju jista' jiġi identifikat li ebda proċedura sekondarja ma nbdiyet fir-Rumanija.

52. Skont l-Artikolu 4(1) tar-Regolament Nru 1346/2000, il-liġi Ungeriza hija, għalhekk, il-*lex concursus*. Minn din id-dispożizzjoni kif ukoll mill-premessa 22 tal-istess regolament isegwi li l-liġi Ungeriza tirregola, konsegwentement, il-kundizzjonijiet tal-ftuħ, l-iżvolgiment u l-għeluq tal-proċeduri ta' insolvenza, inkluż, skont l-Artikolu 4(2)(k), id-drittijiet tal-kredituri wara l-għeluq tal-proċedura ta' insolvenza. Din hija espressjoni tal-prinċipju tal-effetti universali tal-proċedura prinċipali ta' insolvenza<sup>11</sup>.

10 — Bla ħsara għal eċċezzjonijiet limitati skont l-Artikoli 25(3) u 26 tar-Regolament Nru 1346/2000.

11 — Ara, f'dan is-sens, is-sentenzi tal-21 ta' Jannar 2010, MG Probud Gdynia (C-444/07, EU:C:2010:24, punti 22 sa 25); u tat-22 ta' Novembru 2012, Bank Handlowy u Adamiak (C-116/11, EU:C:2012:739), punt 40 u l-ġurisprudenza ċċitata).

53. Madankollu, il-prinċipju għandu ċerti eċċezzjonijiet. Fir-rigward ta' dawn l-eċċezzjonijiet, il-qorti tar-rinviju tindika l-Artikolu 4(2)(f) tar-Regolament Nru 1346/2000 li jipprovdi li l-liġi tal-Istat tal-ftuh għandha tiddetermina “l-effetti tal-proċedimenti ta' [insolvenza] fuq il-proċedimenti miġjuba minn kredituri individwali, bl-eċċezzjoni ta' kawżi pendenti”.

54. L-Artikolu 4(2)(f) għandu jinqara flimkien mal-Artikolu 15 tar-Regolament Nru 1346/2000 li jipprovdi li “[l]-effetti ta' proċedimenti ta' [insolvenza] fuq kawżi pendenti li jikkonċernaw assi jew dritt li jkunu ittiehdu minn għand id-debitur għandhom jiġu regolati biss bil-liġi ta' l-Istat Membru li fi h il-kawża tkun pendenti”.

55. Għaldaqstant, kif tissuggerixxi l-qorti tar-rinviju, jekk l-azzjoni ta' eżekuzzjoni forzata fir-Rumanija tikkostitwixxi “kawża pendenti” fis-sens ta' dawn id-dispożizzjonijiet, hija l-liġi Rumena, pjuttost milli l-liġi Ungeriza, li hija l-liġi applikabbli f'din il-kawża. Għaldaqstant, il-liġi Rumena tkun tirregola l-effetti tal-proċedura ta' insolvenza Ungeriza fuq din l-azzjoni ta' eżekuzzjoni forzata.

56. L-Artikolu 15 tar-Regolament Nru 1346/2000 jista' jiġi applikat biss jekk jiġu ssodisfatti żewġ kundizzjonijiet kumulattivi: l-ewwel nett, għandu jkun hemm “kawża”. It-tieni nett, din il-kawża għandha tkun “pendenti” fil-mument li fih tinbeda l-proċedura ta' insolvenza.

57. Il-fatti ta' din il-kawża jindikaw li l-azzjoni ta' eżekuzzjoni forzata fir-Rumanija kienet manifestament *mhux* pendenti meta nbdiet il-proċedura ta' insolvenza fl-Ungerija: il-proċedura ta' eżekuzzjoni forzata fir-Rumanija nbdiet fis-7 ta' Awwissu 2013, abbażi tal-avviż ta' taxxa wara l-insolvenza maħruġ fil-25 ta' Ġunju 2013. Dan l-avviż inhareġ abbażi ta' kontroll fiskali mwettaq bejn il-5 u l-25 ta' Ġunju 2013. Il-proċedura ta' insolvenza fl-Ungerija nbdiet f'Diċembru 2012, jiġifieri diversi xhur qabel ma seħh wiehed minn dawn l-avvenimenti.

58. Dan il-fattur, fih innifsu, jiġġustifika l-konklużjoni li l-azzjoni ta' eżekuzzjoni forzata f'din il-kawża ma taqax taht l-eċċezzjoni prevista fl-Artikolu 15 u fl-Artikolu 4(2)(f) tar-Regolament Nru 1346/2000.

59. Madankollu, għall-finijiet ta' kompletezza, u b'kunsiderazzjoni għall-importanza relattiva tal-kwistjoni, ser nagħmel ftit kummenti konklużivi dwar l-ewwel kundizzjoni, jiġifieri l-kuncett ta' “kawża” użat fl-Artikolu 4(2)(f) u fl-Artikolu 15 tar-Regolament Nru 1346/2000. B'mod partikolari, “kawża” għandha tinftiehem fis-sens li tkopri biss “proċedimenti dwar il-mertu”, u/jew “proċedimenti ta' [eżekuzzjoni forzata]” ukoll?<sup>12</sup>

60. L-importanza ta' din il-kwistjoni interpretattiva hija ċara: jekk il-konklużjoni tkun li l-kuncett ta' “kawża” jestendi biss għall-proċeduri dwar il-mertu, il-proċeduri ta' eżekuzzjoni forzata qatt ma jistgħu jaqgħu taht l-eċċezzjoni prevista fl-Artikolu 15 [u fl-Artikolu 4(2)(f) tar-Regolament Nru 1346/2000].

61. Fir-rigward tat-test, l-Artikolu 15 tar-Regolament Nru 1346/2000 ma huwiex l-aħjar eżempju ta' ċarezza. Fil-fatt, il-kliem tal-Artikolu 15 huwa vast u, *prima facie*, ikopri l-proċeduri ġudizzjarji kollha. It-terminu “kawża” jista' jinftiehem bħala wiehed ġeneriku<sup>13</sup>, li jirreferi għal kull tip ta' proċedura ġudizzjarja, li jkopri b'hekk kemm proċeduri dwar il-mertu kif ukoll proċeduri ta' eżekuzzjoni forzata.

62. Madankollu, inqis li hemm diversi raġunijiet li għalihom l-evalwazzjoni tal-kamp ta' applikazzjoni tal-Artikolu 15 tar-Regolament Nru 1346/2000 ma għandhiex tkun limitata għat-test ambigwu tiegħu. Nissuggerixxi li l-kuncett ta' “kawża” jiġi interpretat skont l-Artikolu 15 fis-sens li jirreferi biss għal proċeduri dwar il-mertu iżda li ma jkoprix proċeduri ta' eżekuzzjoni forzata.

12 — Bil-kuncett “dwar il-mertu”, infisser proċeduri dikjaratorji li l-għan tagħhom huwa l-aċċertazzjoni tad-drittijiet u tal-obbligi tal-partijiet inkwistjoni. Dawn it-tipi ta' proċeduri huma magħrufa bħala “dwar il-mertu”, u għalhekk tintuża l-istess terminoloġija tal-Qorti tal-Ġustizzja fis-sentenza tal-24 ta' Ottubru 2013, LBI (C-85/12, EU:C:2013:697, punt 54). Il-proċeduri dwar il-mertu huma distinti mill-proċeduri ta' eżekuzzjoni forzata — dawn tal-aħħar isehħu iktar tard u jikkonsistu fis-sempliċi eżekuzzjoni ta' titolu diġà stabbilit.

13 — Ikkonfermat ukoll minn verżjonijiet b'lingwi oħra tad-dispożizzjoni, li huma wkoll ġeneriċi: pereżempju “instance en cours” bil-Franċiż, “anhängiger Rechtsstreit” bil-Ġermaniż jew “prohibující soudní řízení” biċ-Ċek.



63. L-ewwel nett, hemm argument sistemiku. L-Artikolu 15 ma huwiex dispożizzjoni awtonoma għalkollox. B'mod sistematiku, huwa marbut mal-Artikolu 4(2)(f). Għaldaqstant, il-kunċett ta' "kawża" għandu jiġi interpretat fid-dawl tar-rabta li hemm bejn dawn iż-żewġ dispożizzjonijiet.

64. L-Artikolu 4(2)(f) jiddistingwi bejn "proċedimenti miġjuba minn kredituri individwali", minn naħa, u "kawzi pendenti", min-naħa l-oħra<sup>14</sup>. Din id-distinzjoni għandha wkoll tkun ta' rilevanza għall-interpretazzjoni tal-Artikolu 15: jekk il-"kawża" skont l-Artikolu 4(2)(f) teskludi "proċedimenti individwali ta' infurzar", dan għandu wkoll ikun il-każ għall-interpretazzjoni tal-istess kunċett ta' "kawża" li hemm riferiment għalih fl-Artikolu 15.

65. It-tieni nett, mill-Artikolu 4(2) tar-Regolament Nru 1346/2000 jirrizulta li, bħala regola ġenerali, liġi applikabbli waħda biss (jiġifieri l-*lex concursus*) għandha tirregola proċedimenti ta' insolvenza. Dan jinkludi, skont l-ewwel parti tal-Artikolu 4(2)(f), "proċedimenti [...] miġjuba minn kredituri individwali".

66. Il-kliem tal-Artikolu 4(2)(f) tar-Regolament Nru 1346/2000 ("*bl-eċċezzjoni ta' kawzi pendenti*") jagħmilha ċara li l-Artikolu 15 jikkostitwixxi eċċezzjoni għar-regola stabbilita fl-ewwel parti tal-Artikolu 4(2)(f). Konsegwentement, bħala eċċezzjoni, l-Artikolu 15 għandu jiġi interpretat b'mod ristrett<sup>15</sup>.

67. It-tielet nett, ir-Regolament Nru 1346/2000 huwa intiż li jiġbor l-assi kollha tad-debitur f'patrimonju wieħed ta' insolvenza, sabiex b'hekk jippreżerva s-sistema ta' riżoluzzjoni kollettiva tal-proċedura ta' insolvenza u l-ugwaljanza fit-trattament tal-kredituri kollha li hija l-bażi ta' kull proċedura ta' insolvenza. Bla hsara għall-eċċezzjonijiet espliciti pprovduti fir-Regolament Nru 1346/2000, dan l-għan huwa inkompatibbli ma' tentattivi individwali ta' kredituri sabiex jissodisfaw il-krediti tagħhom permezz ta' metodi proċedurali lil hinn mill-proċedura ta' insolvenza.

68. L-għan li tinzamm l-unità tal-patrimonju tal-insolvenza sa tmiem il-proċedura ta' insolvenza huwa wkoll rifless fl-Artikolu 20(1) tar-Regolament Nru 1346/2000. Din id-dispożizzjoni težiġi li l-kreditur li jakkwista sodisfazzjon tal-kreditu tiegħu fuq l-assi tad-debitur li jkun jinsabu fit-territorju ta' Stat Membru differenti mill-Istat tal-ftuħ għandu jrodd lura lill-likwidatur dak li jkun akkwista.

69. *Azzjoni ta' eżekuzzjoni forzata* tikkonsisti fit-twertiq tad-drittijiet ta' kreditur wieħed jew iktar u għalhekk tista' tkun ta' detriment għall-universalità u għar-riżoluzzjoni kollettiva tal-proċedura ta' insolvenza. *Azzjoni dwar il-mertu* ma timplikax tali riskju. Hija sempliċement tiddetermina d-drittijiet u l-obbligi b'rabta mal-assi tad-debitur mingħajr ma timplika t-twertiq tagħhom<sup>16</sup>.

70. Ir-raba' nett, is-suggeriment li "kawża" fl-Artikolu 15 għandha tinftiehem fis-sens li tirreferi biss għal proċeduri ta' mertu iżda mhux għal proċeduri ta' eżekuzzjoni forzata huwa sostnut mill-intenzjoni tal-leġislator stabbilita fil-punt 142 tar-Rapport Virgos-Schmit fuq il-Konvenzjoni Ewropea dwar il-Proċeduri ta' Insolvenza (iktar 'il quddiem "il-Konvenzjoni")<sup>17</sup>. Dan id-dokument (li jitqies li huwa gwida mhux uffċjali dwar l-interpretazzjoni tar-Regolament Nru 1346/2000) jindika li l-Artikolu 4(2)(f) tal-Konvenzjoni (li jikkorrispondi mal-istess dispożizzjoni tar-Regolament Nru 1346/2000) jiddistingwi bejn l-effetti tal-proċedura ta' insolvenza fuq azzjonijiet individwali ta'

14 — Il-verzjonijiet fil-lingwa Franciża, Germaniża u Ċeka ta' din id-dispożizzjoni huma fformulati, rispettivament, kif ġej: "les effets de la procédure d'insolvabilité sur les poursuites individuelles, à l'exception des instances en cours"; "wie sich die Eröffnung eines Insolvenzverfahrens auf Rechtsverfolgungsmaßnahmen einzelner Gläubiger auswirkt; ausgenommen sind die Wirkungen auf anhängige Rechtsstreitigkeiten"; "účinky úpadkového řízení na řízení zahájená jednotlivými věřiteli, s výjimkou probíhajících soudních řízení".

15 — Ara, b'analogija, is-sentenza tal-24 ta' Ottubru 2013, LBI (C-85/12, EU:C:2013:697, punt 52).

16 — Ara, pereżempju, Virgós, M., u Garcimartín, F., *The European Insolvency Regulation: Law and Practice*, Kluwer Law International, 2004, p. 140, punti 253 u 254. Bl-istess mod, Pannen, K., (ed.), *European Insolvency Regulation*, De Gruyter Recht, 2007, p. 299.

17 — Virgos-Schmit, *Rapport fuq il-Konvenzjoni Ewropea dwar il-Proċeduri ta' Insolvenza*, disponibbli f'Moss, G., Fletcher, I. F., Isaacs S., *The EC Regulation on Insolvency proceedings. A Commentary and Annotated Guide*, It-Tieni Edizzjoni, Oxford University Press, 2009, paġni 381 *et seq.*

*eżekuzzjoni* u l-effetti fuq kawżi pendenti. Huwa jindika li l-effetti tal-proċedura ta' insolvenza fuq azzjonijiet individwali ta' *eżekuzzjoni* huma rregolati mil-*lex concursus* b'mod li l-proċedura ta' insolvenza prinċipali tipprekludi l-proċeduri ta' *eżekuzzjoni* forzata individwali minn kredituri kontra l-assi tad-debitur. Kuntrarjament, l-effetti tal-proċeduri ta' insolvenza fuq proċeduri oħra dwar il-patrimonju tad-debitur huma rregolati mil-liġi tal-Istat fejn dawn l-azzjonijiet ikunu pendenti.

71. Il-ħames nett, l-istess intenzjoni legiżlattiva tidher li hija kkonfermata mill-Artikolu 18 tar-Regolament (UE) Nru 848/2015<sup>18</sup>, li jikkostitwixxi r-riformulazzjoni tar-Regolament Nru 1346/2000. Din id-dispożizzjoni essenzjalment tirriproduċi l-Artikolu 15 tar-Regolament Nru 1346/2000. Il-verżjoni l-ġdida tal-Artikolu 15 (issa l-Artikolu 18) estendiet l-applikabbiltà tagħha wkoll għal proċeduri ta' arbitraġġ<sup>19</sup>.

72. Kif indika l-Gvern Ungeriz waqt is-seduta, inqis li dan it-tibdil jista' jinftiehem fis-sens li jtenni l-intenzjoni tal-legiżlatur li l-kunċett ta' "kawża pendenti" jiġi limitat għal proċeduri dwar il-mertu.

73. Fl-ahharnett, jistgħu jinsiltu analogiji iktar vasti ma' legiżlazzjoni oħra tal-Unjoni marbuta mal-insolvenza, insostenn ta' din l-interpretazzjoni tal-Artikolu 15. Fil-Kawża LBI, il-Qorti tal-Ġustizzja interpretat il-kunċett ta' "kawża pendenti" li jinsab fl-Artikolu 10(2)(e) tad-Direttiva Nru 2001/24/KE<sup>20</sup> fis-sens li jkopri biss proċeduri dwar il-mertu iżda mhux proċeduri ta' *eżekuzzjoni* forzata. Il-Qorti tal-Ġustizzja ddeċidiet li, jekk dawn tal-aħħar jitqiesu li huma koperti mill-kunċett ta' "kawża pendenti", dan jikkomprometti l-effettività tal-prinċipju ta' universalità stabbilit fid-Direttiva 2001/24 minħabba li azzjoni ta' *eżekuzzjoni* forzata tnaqqas id-disponibbiltà tal-assi tal-istituzzjonijiet ta' kreditu kkonċernati<sup>21</sup>.

74. Dan huwa minnu wkoll għall-interpretazzjoni tal-Artikolu 15 tar-Regolament Nru 1346/2000. L-Artikolu 10(2)(e) tad-Direttiva Nru 2001/24<sup>22</sup> huwa analogu għall-Artikolu 4(2)(f) tar-Regolament Nru 1346/2000, filwaqt li l-Artikolu 32 ta' din id-Direttiva 2001/24<sup>23</sup> jixbah l-Artikolu 15 tar-Regolament Nru 1346/2000.

75. Madankollu, għandu jiġi rrikonoxxut li l-interpretazzjoni tal-Qorti tal-Ġustizzja fil-Kawża LBI kienet ibbażata fuq il-premessa 30 tad-Direttiva Nru 2001/24, li esplicitament tagħmel riferiment għal "kawżi pendenti" bħala li huma distinti minn "*azzjonijiet individwali ta' [eżekuzzjoni forzata]*"<sup>24</sup>.

76. Filwaqt li ma ssirx distinzjoni esplicita bħal din fir-Regolament Nru 1346/2000, ma naħsibx li n-nuqqas ta' premessa simili għandha twassal għal interpretazzjoni differenti. Kemm ir-Regolament Nru 1346/2000, kif ukoll id-Direttiva 2001/24 jużaw it-terminu "kawża pendenti" fiċ-ċirkustanzi komparabbli ta' insolvenza, minn naħa, u ta' riorganizzazzjoni u likwidazzjoni ta' istituzzjonijiet ta' kreditu, min-naħa l-oħra.

18 — Regolament (UE) 2015/848 tal-Parlament Ewropew u tal-Kunsill, tal-20 ta' Mejju 2015, **dwar proċedimenti ta' insolvenza** (ĠU 2015 L 141, p. 19).

19 — Artikolu 18 tar-Regolament (UE) 2015/848 jaqra kif ġej: "L-effetti ta' proċedimenti ta' insolvenza fuq kawża pendenti jew proċedimenti arbitrali pendenti li jikkonċernaw ass jew dritt li jiffirma parti mill-patrimonju tal-insolvenza ta' debitur għandu jkun irregolat biss mil-liġi tal-Istat Membru fejn dik il-kawża tkun pendenti jew fejn hemm is-sede tat-tribunal arbitrali." Enfasi miżjuda minni.

20 — Direttiva tal-Parlament Ewropew u tal-Kunsill 2001/24, tal-4 ta' April 2001, **fuq ir-riorganizzazzjoni u l-istralc ta' istituzzjonijiet ta' kreditu** (ĠU Edizzjoni Speċjali bil-Malti: Kapitolu 6, Vol. 4, p. 15).

21 — Sentenza tal-24 ta' Ottubru 2013, LBI (EU:C:2013:697, punti 54 u 55).

22 — L-Artikolu 10(2)(e) jipprovdi li "[l-liġi ta' l-Istat Membru ta' oriġini għandha tiddetermina partikolarment] l-effetti tal-proċeduri ta' l-istralc fuq proċeduri mibdija mill-kredituri individwali, bl-eċċezzjoni ta' kawżi pendenti, kif provdut fl-Artikolu 32".

23 — Artikolu 32 jipprovdi li "[l]-effetti ta' miżuri ta' riorganizzazzjoni jew proċeduri ta' stralc fuq kawża pendenti dwar beni jew dritt li minnhom l-impriza ta' l-assigurazzjoni tkun giet svestita għandhom ikunu iggvernati biss bil-liġi ta' l-Istat Membru fejn il-kawża hija pendenti".

24 — "L-effetti ta' miżuri ta' riorganizzazzjoni jew proċeduri ta' stralc fuq kawża pendenti huma determinati bil-liġi ta' l-Istat Membru fejn il-kawża hija pendenti bħala eċċezzjoni għall-applikazzjoni tal-*lex concursus*. L-effetti ta' dawk il-miżuri u proċeduri *fuq azzjonijiet individwali ta' [eżekuzzjoni forzata]* li johorġu minn dawn il-kawżi għandhom ikunu ggvernati mil-liġi ta' l-Istat Membru ta' l-oriġini, skond ir-regola ġenerali stabbilita minn din id-Direttiva". Enfasi miżjuda minni.

77. Fid-dawl ta' dawn l-argumenti, inqis li l-kunċett ta' "kawża" skont l-Artikolu 15 tar-Regolament Nru 1346/2000 għandu jinftehem fis-sens li jirreferi biss għal proċeduri dwar il-mertu iżda mhux għal proċeduri ta' eżekuzzjoni forzata.

78. Għal din il-kawża, dan ifisser li l-liġi Ungeriza, bħala l-*lex concursus*, għandha tirregola l-effetti tal-ftuħ tal-proċeduri ta' insolvenza fuq l-azzjoni ta' eżekuzzjoni forzata pendenti quddiem il-qorti tar-rinviju.

79. Permezz ta' *post scriptum* inżid ukoll li, jekk il-*lex concursus* applikabbli f'din il-kawża twassal effettivament għas-sospensjoni tal-azzjoni ta' eżekuzzjoni forzata pendenti quddiem il-qorti tar-rinviju, aspett li għandu jiġi vverifikat mill-qorti nazzjonali, tali konsegwenza f'it li xejn tkun sorprendenti peress li l-liġijiet fis-seħħ ta' diversi Stati Membri jipprovdu għamla jew oħra ta' sospensjoni tal-proċeduri ta' eżekuzzjoni forzata relatati mal-assi tad-debitur fil-każ ta' introduzzjoni ta' proċedura ta' insolvenza<sup>25</sup>.

80. Fid-dawl tal-kunsiderazzjonijiet preċedenti, nissuggerixxi lill-Qorti tal-Ġustizzja tirrispondi għall-ewwel domanda preliminari fis-sens li r-Regolament Nru 1346/2000 ma jipprekludix dispożizzjoni tal-*lex concursus* li tipprevedi d-dekadenza ta' kreditu li ma jkunx ġie rreġistrat minn kreditur fi proċedura ta' insolvenza mibdija fi Stat Membru jew is-sospensjoni tal-eżekuzzjoni forzata ta' dan il-kreditu fi Stat Membru ieħor.

## V – Konkluzjoni

81. Fid-dawl tal-kunsiderazzjonijiet preċedenti, nipproponi lill-Qorti tal-Ġustizzja tagħti risposta għad-domandi rrinvijati lilha mit-Tribunalul Mureş Seċċia civilă (qorti reġjonali, Mureş, awla ċivili) kif ġej:

- (1) Ir-Regolament tal-Kunsill (KE) Nru 1346/2000, tad-29 ta' Mejju 2000, dwar proċedimenti ta' falliment [[proċeduri ta' insolvenza] ma jipprekludix dispożizzjoni tal-*lex concursus* li tipprevedi d-dekadenza ta' kreditu li ma jkunx ġie rreġistrat minn kreditur fi proċeduri ta' insolvenza fi Stat Membru jew is-sospensjoni tal-eżekuzzjoni forzata ta' dan il-kreditu fi Stat Membru ieħor.
- (2) In-natura fiskali ta' azzjoni ta' eżekuzzjoni forzata li tinbeda fi Stat Membru li ma jkunx l-Istat li fih ikunu nfethu proċeduri ta' insolvenza ma hijiex rilevanti għall-applikabbiltà tar-Regolament Nru (KE) 1346/2000 tad-29 ta' Mejju 2000 dwar proċedimenti ta' falliment [proċeduri ta' insolvenza].

25 — Ara, pereżempju, l-Artikolu 89(1) Insolvenzordnung (il-Ġermanja); l-Artikolu 55(2) Ley Concursal 22/2003 (Spanja); l-Artikoli L. 622-21, II, L.631-14 u L.641-3 Code de commerce (Franza); l-Artikoli 9(1), 11(2)(c), 38(1) A csődeljárásról és a felszámolási eljárásról szóló 1991. Évi XLIX. törvény (l-Ungerija); l-Artikoli 51, 168, 182bis u 201 Regio Decreto 16 marzo 1942, n. 267, "Disciplina del fallimento, del concordato preventivo, dell'amministrazione controllata e della liquidazione coatta amministrativa". (ĠU n.81 tas-6 ta' April 1942) (l-Italja). Din ir-regola ġenerali li tistabbilixxi projbizzjoni għall-kontinwazzjoni ta' proċeduri ta' eżekuzzjoni forzata tista' tkun sugġetta għal eċċezzjonijiet skont it-tip ta' proċeduri ta' insolvenza, l-istadju tal-eżekuzzjoni forzata u n-natura tal-kreditu jew tal-kreditur. Kif innotat fil-punt 28 ta' dawn il-konkluzjonijiet, din hija kwistjoni li għandha tiġi ddeterminata minn kull waħda mis-sistemi nazzjonali.